

प्रेस विज्ञप्ति

हरिद्वार। अपर जिलाधिकारी ललित नारायण मिश्र व भगवत किशोर मिश्रा ने स्वयं ड्रोन कैमरे का संचालन कर आपदा प्रबन्धन विभाग द्वारा क्रय किये गये ड्रोन कैमरे का परीक्षण किया। ड्रोन कैमरे का परीक्षण जिला कार्यालय से पूल्ड आवास कॉलोनी एवं पेन्टागॉन मॉल के मध्य उड़ाकर किया गया। परीक्षण सफल रहा।

अपर जिलाधिकारी ललित नारायण मिश्र ने बताया कि ड्रोन कैमरे की खरीद जिलाधिकारी दीपक रावत के निर्देश पर बेहतर आपदा प्रबन्धन एवं हरिद्वार में आयोजित होने वाले कावड़ मेले, कुम्भ मेले व अन्य स्नान पर्वों की बेहतर व्यवस्था को ध्यान में रखते हुए की गयी है। उन्होंने बताया कि दैवीय या मानव जन्य आपदा के दौरान प्रभावित लोगों तक तत्काल मदद पहुंचाने के लिए इस कैमरे का सहयोग लिया जायेगा। वहीं हरिद्वार में आयोजित होने वाले बड़े धार्मिक मेलों व स्नान पर्वों पर तीर्थयात्रियों की भीड़ को नियंत्रित करने तथा असामाजिक तत्वों पर नजर रखने के लिए भी इस कैमरे का सहयोग लिया जायेगा।

जिला आपदा प्रबन्धन अधिकारी मीरा कैंतुरा ने बताया कि ड्रोन कैमरा लगभग रुपये दो लाख में क्रय किया गया है। यह ड्रोन कैमरा कई आधुनिक सुविधाओं से लैस है। इस ड्रोन कैमरे से हाइड्रेफिनेशन वाली तस्वीरे और वीडियो ली जा सकती है। यह अधिकतम 500 मी० ऊंचाई तक उड़ान भर सकता है। यह प्रभावित क्षेत्र के तीन किमी के दायरे में उड़ान भरने में सक्षम है। ड्रोन में लगे 20 मेगा पिक्सल कैमरे से बेहतरीन फोटो और वीडियो ली जा सकती है। ड्रोन की बैटरी एक बार में अधिकतम 25 मिनट तक उड़ान भर सकती है।

इस अवसर पर तकनीकी टीम के सदस्य प्रमोद राठौर व निशान्त गोयल द्वारा ड्रोन कैमरे की उपयोग विधि की बारीकी से जानकारी दी गयी।

इस अवसर पर पुलिस अधीक्षक मंजूनाथ व आपदा प्रबन्धन विभाग के अधिकारी/कर्मचारी उपस्थित थे।

जिला सूचना अधिकारी
हरिद्वार।